

౧. మోసం చేసిందా ?

హనుమంతరావు జాడ్యం ప్రణయతత్వమూ, ప్రబంధపారాయణా, విరహావర్ణనలూ, ప్రేయసీస్మరణలలో ప్రారంభమై, చప్పన వారంరోజులకింద వేదాంతచర్చా, విరక్తి ఉపన్యాసాలూ, సీతారామాంజనేయపఠనమూ, శ్రీద్వేషములోకి దిగింది. భర్తహరి శృంగారశతకం ఆఖరుపేజీ తిప్పి, వెరాగ్య శతకం ప్రారంభించి నట్లయింది. వాడి వాగుడంతా వినేగతి పట్టిన నేను, పది పదిహేనురోజులు శాంతంగా భరించి, చికిత్సలు ప్రయత్నించాను. కాని యీజాడ్యపు అసలుకారణం కనిపెడితేగాని స్వస్థత కలగదని, అతను ఆజాడ్యంలోనూ, అంతకుముందూ చేస్తున్న ప్రదక్షిణాలవల్ల కారణం విష్ణాలయం ప్రాకారసామీప్యంలో వుండాలనుకుని వెతికాను. అతనిని వొదిలిన శృంగారజాడ్యం అక్కడ నన్నావరించింది.

ఈశరీరం అసహ్యపు మాంసమనిన్నీ, దీన్ని బాగ్రత్తగా అలంకరించడమంత ఋహిహాసాస్పదమైన పనిలేదనీ, యెన్నడో కట్టెలలో కాల్చేదేననీ పాడుతున్న హనుమంత రావు ఉత్సాహ వాక్యాలను వీలైనంతవరకు పెడచెవిని బెట్టి పోకుచేసుకుని, విష్ణాలయం వేపు వెళ్లాను. సంజమసకలో తెల్లగన్నేరు మొక్కల కిందికి లలిత వొచ్చింది. నాలుగు రోజులో యెవరితోనూ నాకింత స్నేహం కాలేదు. మొదటిరోజునే నాతో

“నన్నొక్క సందేహం బాధిస్తోంది. మీరు మీ జ్ఞాన విశేషంవల్లా, విద్యాధిక్యతవల్లా తీర్చగలరని నా ఆశ. మీ

కీర్తి మీ పుస్తకాలవల్లా, కొందరు స్నేహితులవల్లా, విన్నాను" అంది.

ఆ స్నేహితులలో ఒకడు హనుమంతరావు కాడుగదా! అని సందేహంకలిగి, అతన్నేరుగుదునా అని అడిగాను లలితను. చాలా నాజూకుగా తలవంచుకుని, "నాకు బాగా తెలీదు. నా అక్కయ్యనెరుగు నాయన," అంది. నా గుండె నిబ్బరంపడి, రాత్రికి వాడి గొంతుక పిసకడమా? కత్తితో నరకడమా? యేది సులభమనే ఆలోచనను ఆపుకున్నాను. ముసలిభర్తను వొదిలిరావడమా? కప్పవెట్టే తలిదండ్రులదగ్గిర్నించి పారిపోవడమా? యేమిటీమే సందేహమని ఆలోచించాను. కాని ఆమె నా దగ్గిర్నించి సందేహాంతీర్చుకునేపదతి చాలా మనోహరంగా వుండడంవల్ల వాన్ని తీర్చడానికి నేనేమీ తొందర పళ్ళేదు. దేవాలయ పుణ్యక్షేత్రంలో, లక్ష్మీదేవిసాన్నిధ్యమందు, శెల్లగన్నేరువాసలలో నానిన నూనెప్రమిదలూ వాడిన తులసీదళాలూ కలిసిపంపే సుగంధంలో లేతరాత్రి చిన్ని చీకట్లలో దొరికిన ఈ శృంగారం నా కెంతో వుల్లాసాన్నీ మాధుర్యాన్నీ యిచ్చింది. ఈ స్నేహానికి పర్యవసానమేమిటి? ఈమె యెవరు? ఎందుకిట్లా వొస్తుందని యోచిస్తే ఆ కల యొక్కడమాయమౌతుందో నని భయంతో ఆనందంలో కళ్ళు మూసుకుని మునిగిపోయినాను. హనుమంతరావు వేదాంత శ్రవణం ప్రారంభించగానే గదిలోనించి పరిగెత్తేవాణ్ణి.

ఆరురోజు లయింది; లలితతో పరిచయం పెడిమలదగ్గిరే ఆగింది. ఎందుకు? ఆటంకమేమిటో తెలీదు.

“లలితా! నిన్ను వాదిలివెళ్ళినా రోజల్లా నువ్వే తలపుకువస్తావు. స్కూల్లోవున్నా తటాలున నీరూపం జాపక మొచ్చి పిచ్చైక్కుతుంది. నీముఖంపోలిక పుస్తకంలో గీస్తావుంటే మాలెక్కరక చూశాడు. నాహృదయాన్ని లాగేసి, యీ చెరుగులో దాచేసుకున్నావు, నీహృదయానికి దగ్గరగా! నావల్ల నేర మేమిటో చెప్పు. ఎందుకట్లా కళ్లుకింటకివాల్చి, బవాబుచెప్పక హృదయంలో యేదో రహస్యమైన బాధ వున్నట్లుతో పిస్తావు? నేను నీవాణ్ణే. నన్నిట్లాతో సేస్తావెందుకు?”

నిదానంగా వాల్చివున్న ఆముఖంవంక చూశాను. ముక్కుదగ్గరనించి చంపలమీద పొడుగ్గా కణతలవరకు పరుచుకునివున్న కనువెంట్టుకలని చేత్తో తాకి చెంపమీద మెలిగా కొట్టాను.

“నా సందేహమే అది. మిమ్మల్ని ఆరోజునే అడగా లనుకున్నాను. చూడండి. పాపంకదండీ! పెళ్ళికానివాళ్ళతో సహవాసం? పోనీ, యిట్లా కూచుంటే తప్పేముందికాని... అసలు భార్యగావుండడం పాపంకదూ! ఈకాస్త సుఖానికి వెయ్యేళ్లు నంకంలో అగ్నిగుండంలో కాలడం!”

ఇంతేనా యీసందేహం అనుకున్నాను. కాని లలిత మనసులో యీ వూహ బాధిస్తున్నట్టూ, యీఆలోచనే ఆమెని ఆటంకపరుస్తున్నట్టూ తట్టింది. కాని ఇంత గాఢంగా ఆలోచించడానికి వ్యవధాన మెక్కడిది? వయసులోవున్నపిల్ల తన వాంఛనీ, ధర్మాన్నీ విడదీసి యోచించకలిగినంత అవసరం మెట్లా కలిగిందని ఆశ్చర్యం వేసింది. నేనూ ఆలోచించ తలుచుకోలేదు. “లలితా! నన్నడగడం మంచి దయింది. ఈ

విషయమై నేను దీర్ఘంగా ఆలోచించాను. నాకంటే యెవరికీ యెక్కువ తెలీదు. ఇంకెవరినన్నా అడిగితే నీకు తప్ప అభిప్రాయాలు చెప్పివుండురు”

నోరు సన్నగా చంద్రవంకలాగు చేసి చిరునవ్వుతో, వోరకంటితో నావంక చూస్తూ-

“మీ పుస్తకాలు చదివాను. అంతమాత్రం మీ అపార జ్ఞానము, ఉత్తమమేధాశక్తి, కనిపెట్టలేకపోయినానంటారా? తరవాత మిమ్మల్నెదారుసార్లు చూశి, మీ పుస్తకంలో మీ ‘ఫోటో’ నించి పోల్చుకున్నాను.”

నేను దేవేంద్రసింహాసనాన్న ధిష్ఠించి త్రైలోకాధిపత్యం వెంటనే వహించాను. ఒక్క శ్రీహృదయంలో ఇంత వున్నత భక్తిని, ప్రేమనూ వెలిగించిన నాకవిత్వం, నావంశము, నా జన్మం, నా పద్యాలు అచ్చువెయ్యమని ‘భారతి’ని బతిమాలు కుంటో నేను రాసిన వుత్తరాలు, అన్నీ విఫలమనాయి.

“నీ మెత్తని మనసులో ఇట్లాంటి దుర్మార్గపుటూహాలు యేరాక్షసులు కల్పించారు?”

“చిన్నప్పటినుంచి మాయింట్లో పురాణాలు విన్నాను. అప్పటినుంచి నా కీభయం పట్టకుంది. మీ పుస్తకాలు చదివి యెంత ప్రయత్నించినా మనసు కుదటపళ్ళేదు.”

“శ్రీపురుష వాంఛ సహజం. మృగాల్లో పుణ్య పాపాలున్నాయా? మనుష్యుల్లో పాపమని యెవరన్నారు? దేవుడొచ్చి చెప్పాడా? పుస్తకాల్లో రాశారు. ఎవరు? సంఘక్షేమం కోసమని కొందరు మహానుభావు లివి యేర్పరిచి, పాపాలని పేరుపెట్టి మూఢుల్ని దడిపించారు. ప్రతివాడూ లేచిపోయి

సంఘం గోల అయిపోతుండేమో నని, యిట్లాంటి నిబంధన లేర్పరిచి, నరకమనే భయంతో మనుష్యుల స్వభావసిద్ధమన వాంఛల్ని కట్టివెయ్యాలని ప్రయత్నించారు.”

“మరి యముడూ, చిత్రగుప్తుడూ వీళ్ళందరూనో?”

“యోచించు. ఆ చిత్రగుప్తుడు నోటుపుస్తకము పట్టు కుని, యిన్నికోట్లప్రజల గదుల్లోనూ దూరి ‘యెలక్ట్ కటార్పి’ వెలిగించి, ప్రతి జతకీ వెళ్ళి జరిగిందోలేదో సాక్ష్యాలు విచారించుకుంటో తిరుగుతాడా!”

“నిజం చెప్పుదురా!”

“నిజమే”

“అయితే యింక నీతీ, దేవుడూ యేమీలేవూ!”

“లేకేం? నీతంతు యేమిటి? అంతా మన మేర్పరచు కున్నదే! దేవుడున్నాడు. కాని యీ నీతులన్నీ యేర్పరిచింది దేవుడుకాడు...”

ఈ ప్రకారం అరగంట మాట్లాడాను. ప్రతివాక్యం గురుబోధవలె భక్తితో విని వెళ్ళేటప్పుడు నా విద్వత్తును ఒక ముద్దుతో సత్కరించింది.

మర్నాడు నా పుస్తకాలమీద “నా హృదయేశ్వరికి” అని రాసి, ఆమెకి సమర్పించాను. ఆసాముత్రమంతా హిందూ మతముమీదా, ముక్తాటిదేవతలమీదా, త్రిమూర్తులమీదా ఉపన్యాసమిచ్చి, దేవుడు వొక్కడేఅనిన్నీ, యీ ప్రపంచం చాలా విశాలమయిందనిన్నీ, క్షుద్రులమైన మన చిన్న కార్యాల నీతీ అవిసీతులు కనిపెట్టడంకన్న యీశ్వరుడికి చాలా పను లున్నాయనీ రూఢిపఱచాను. నీతనగా మనసులో ప్రేమించిన

వాడికి సర్వమూ అర్పించడమేనని బోధించాను. ఆ మాటల కోసమే తనెదురుచూస్తున్నట్లు అతిశ్రద్ధతో వింది.

“పోనీ, యీపనులకి అంతప్రాముఖ్యం లేనప్పుడు, అనేకమందికీ—యిద్దరుముగ్గురికి—సంతోష మిస్తేనేమంది?”

నా హృదయం భగ్గుమంది.

“అట్లాకూడదు. ఎవరిని ప్రేమించావో వారినితప్ప యితరని తాకడం మహాపాపం”

“పాపం లేదన్నారు.”

“అదే, ఆనాకం పాపం కాదు—మన అంతరాత్మలకే...”

“అంటే అంతరాత్మలకైనా, పాపమూ పుణ్యమూ వున్నాయన్నమాట.”

చర్చ చాలాయిబృందిగా దిగింది. చీకటయింది. ఇంకా యెన్నాళ్లు? ఈసౌందర్యం నాపక్కన కూచుని నన్ను దూరా న్నుంచి యెడిపిస్తోంది. ఇంటికి వెడితే యిట్లా మాట్లాడి, అట్లా చేసి, లోపరుచుకోక మూరుణై కాలమంతా యెందుకు వ్యర్థంచేశానా అని బాధపడి ఎంతో నిశ్చయపరుచుకుని యెంత ప్రయత్నించినా నన్ను చమత్కారంగా తప్పించుకుంటోంది.

“అడంతా రేపు ఆలోచిద్దాములే, నీమీద ప్రేమతో కాలిపోతోవుంటే, నన్నెందుకింత నిర్దయగా.....”

“ఉండండి. మరి ముందు నే చెప్పేమాటవినండి. నిన్ను ణించి నా మనసులో మీమాటలే ఆలోచిస్తున్నాను. మీరు యెంతబాగా విడదీసి చెప్పారండీ! నాకీ బాధ యెందుకు వచ్చిందంటే... రేపు తెలియచేస్తానులండి. రేపే మీ సలహా ఆచరణలో వెడతాను. ఈయింటో నాబతుకు చాలా కష్టంగా

వుంది. నా మనసు యెన్నడో ఒక అద్భుతవ్యక్తికి సమర్పితమయింది.

(నా వంక అతి నాజూకుగా చూసింది.)

“ఎవరంటారా ? మీకే తెలుసు ? తెలికపోతే రేపు చెపుతాను. ఈ వేళ పొద్దుపోయింది. మీకు అతను బాగా తెలుసు—మీ అంతబాగానూ.

(నా వొళ్ళుప్పొంగింది. చమత్కారంఘనిషి !)

“...ఉండండి ... వొదలండి ... యీ యింటోనించి వొచ్చేస్తేనేగాని నా కేమీ తోచదు.”


నా నుంచి తప్పించుకుని మామూలుముద్దన్నా యివ్వకుండా వెళ్ళిపోయింది.

దోవలో ఒక టీ ఆలోచన, నా స్వర్గసౌఖ్యాన్ని గురించి. రేపుసాయంత్రం ఈ అమ్మాయిని యెక్కడికి లేవతీసుకుని వెళ్ళను ! ఇన్నిపద్యాలు రాసి, యితబోధించి వెనక్కితగ్గనా? నా చదువేమైతేనేం, అమ్మాయేమైతేనేం? ప్రేమయెదట అన్నీ తొలగిపోవలసిందే, ఇంటిదగ్గర్నించి నాలుగువందలు సంపాదించవొచ్చు వారంలో—చెన్నపట్నం వెడితే;

మర్నాడుసాయంత్రం గదిలో షోకుచేసుకుంటో నుంచున్నా. ఈహనుమంతరావు రోజుల్లాకనపడలేదు. ఏమైనాడో? వాడితో చెప్పనా? వాడి వేదాంతంగోలలో ఈ రసికత్వం వినకడుతుందా? దరిద్రుడు యిరవైయేళ్ళకే ఆ వేదాంతమేమిటి? పాపం యొంతకర్మంపట్టిందో! వెధవ, వాడి గోలెందుకు? వెళ్ళాలి. కిటికీకింద వుత్తరముంది.

“నా జాతకం తిరిగింది, ఉత్తసందేహాలతో నన్ను పొమ్మన్న సుందరి నన్నతాత్తుగా నీ బోధచేత అంగీకరించింది ఈవేళ. మాయిద్దిరి వందనాలు. ఇద్దరం వెళ్ళిపోతున్నాము. కాఫీహోటలు బాకీకి పైకంతేను. నువ్విచ్చేయ్యి.

హనుమంతరావు.”



౨. వొంటరితనం

యెంత రాత్రైనా యింటికి వెళ్ళడమంటే, దిగులు పుట్టిం చే, యెండాకాలపు సాయంత్రమది. దక్షిణపు గాలితో కంఠం కలిపి సూర్యనారాయణ సాడుతో వుంటే యింటికి రావడం ఆలిశ్యమయిందని రెండు గంటలసేపు మాట్లాడకండా, మొహం ముడుచుకునే భార్యా, రాక్షసులవలె తగూలాడే నలుగురు పిల్లలూ, నాటకంలో హిరణ్యకసిపుడివలె కోర్టు నంతా తన రంగస్థలం లాగు చూసుకుని నాట్యమాడే శిరద్దారూ, లోకంలో వున్నారనే సంగతినే మరిచిపోయి, గానప్రపంచ వీధుల్లో స్వేచ్ఛావర్తనం సల్పుతున్నాను. కాని కడుపులో చురచుర, పెరుగుపచ్చడినీ, పప్పుపులుసునీ, దానితోటి రాచిప్పనీ, దీపంశెమ్మనీ, వంటింటిని, భార్యానీ, జ్ఞాపకానికి తెచ్చింది.

“లేద్దాం” అన్నాను, కష్టంమీద, దిగులుతో.